
Sahyaja or Kaveri Navaratnamalika

सह्यजनवरत्नमालिका अथवा कावेरीनवरत्नमालिका

Document Information



Text title : Sahyaja Navaratnamalika

File name : sahyajanavaratnamAlikA.itx

Category : devii, nadI, devI, nava

Location : doc_devii

Author : Mannargudi Raju Sastrigal

Transliterated by : Nikhil Kancharlawar

Proofread by : Nikhil Kancharlawar, NA

Latest update : June 5, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 5, 2025

sanskritdocuments.org

सह्यजनवरत्नमालिका अथवा कावेरीनवरत्नमालिका



यत्पाथः कणवाहिमारुतलवस्पृष्टेषु दुष्टेष्वपि
प्रध्वंसं प्रबलैनसां विदुरिह प्राज्ञा भवाज्ञाजुषः ।
सिष्णासां त्वयि विभ्रतो मम चिरात् कृष्णाधिके सह्यजे
निष्णाताऽसि न किं विगाहनकृतः पङ्क्तौघसङ्कालने ॥ १ ॥

कावेरि त्वत्कवारि प्रवहति सरितां सार्वभौमीह भूमौ
यत्रायं पुण्यदेशः स तु किमुत वृषाकप्यभीष्टस्थलं चेत् ।
काश्या तुल्यानि यानि त्वगणिषत षडप्यार्षगीर्षु स्थलानि
श्वेतारण्यं च तेष्वदिममिह वसतां को यमस्तस्य केऽमी ॥ २ ॥

कावेरि त्वद्वारिपूरोदरेऽस्मिन् स्नायं स्नायं धूतपापोऽस्ततापः ।
आसं जीर्णः पूर्णकामस्तदित्थं विज्ञाप्यस्ते वल्लभस्सिन्धुराजः ॥ ३ ॥

राज्ञस्सेवा दुष्करा सर्वनृणां क्रान्तो भीमैः भीमरूपस्स यस्मात् ।
प्राप्ता ये तद्वल्लभायाः प्रसादं सिद्धं सर्वाभीष्टमेषां ह्ययत्नात् ॥ ४ ॥

महारावारवारौघैः भीषणः श्रोत्रभीतिदैः ।
कथं नु मादृशां शक्यो राजाऽपामुपसेवितुम् ॥ ५ ॥

अम्भोनिधेरनुगुणं भवती कलत्रं लोकान्विलोकनत एव युवां पुनीथः ।
पानावगाहनमुखोपकृतिप्रकर्षात् देवि त्वमेनमतिशय्य विभासि मातः ॥ ६ ॥

कालं प्रतीक्ष्यैव स जातु सेव्यः त्वत्तोऽधिकं किं नु फलं ददाति ।
तस्मान्नदीराजमध्यलं मे त्वत्संश्रयो यत्फलमम्ब सूते ॥ ७ ॥

असह्यपापवारिणि त्वदीयपुण्यवारिणि
क्व सह्यजे निमज्जतां अघौघसाध्वसं नृणाम् ।
विधूतपातका हि ते विनैव कृच्छ्रजश्रमं
प्रयान्ति शम्भुमन्दिरं प्रकृष्टपुण्यभासुराः ॥ ८ ॥

सह्याद्रेः पितुरन्तिकात् पतिगृहं गन्तुं प्रवृत्ता सती

कावेरी कृतचोलमण्डलपरिष्काराऽभ्युदञ्चद्रसा ।
स्वर्णस्तोमयुता सती प्रियतमं सन्तोष्य रज्ञाकरं
श्वेतारण्यपतेः प्रसादमयते द्वेधा स्थिता पार्श्वयोः ॥ ९ ॥
कावेरी त्वत्स्तोत्रमेतत्पठन्ति श्रद्धाशुद्धा भक्तियुक्ता भवत्याम् ।
स्नातां पुंसां वारिपूरे त्वदीये यावत्पुण्यं तावदेते लभन्ताम् ॥ १० ॥
कदा वा कावेरि त्वयि वृषभतीर्थेऽच्छसलिले
तुलामासे दर्शे सति गगनमध्ये सवितरि ।
समस्ताभिर्गङ्गाप्रभृतितटिनीभिस्समुदिते
विगाहिष्ये विप्रैर्निगमनिरतैः पूरिततटे ॥ ११ ॥
सह्यजा नवरत्नमालिका त्यागराजमखिनो मुखोद्गता ।
गृह्यतां परगुणैकशंसिभिः शङ्कराङ्घ्रिकमले समर्पिता ॥ १२ ॥
श्रीमच्चम्पकारण्यवासि-त्यागराजमखिकृता कावेरीनवरत्नमालिका समाप्ता ।

A Stotram on River Sahyajā or Kāverī written by
Mahāmahopādhyāya Śrī Mannārguḍi Rāju Śāstrigaḷ.
Encoded and proofread by Nikhil Kancharlawar

——
Sahyaja or Kaveri Navaratnamalika
pdf was typeset on June 5, 2025
——

Please send corrections to sanskrit@cheerful.com

